

## தானியேலின் காரியம் ஜெயமாயிருந்தது (தானியேல் 6:28)



வேதத்தில் மிகவும் குறிப்பிடத்தக்க மனிதர்களில் ஒருவர் தானியேல். அவர் பூமியின் ராஜாக்கள் முன்பு துணிவுடனும், ராஜாதி ராஜாவாகிய கர்த்தருக்கு முன்பாக தாழ்மையுடனும் இருந்த மனிதன். எருசலேமில் இருந்து ஒரு இளைஞனாக ஒரு புறமத சாம்ராஜ்யத்திற்குள் அடிமையாக கொண்டுவரப்பட்ட தானியேலின் வாழ்க்கை சுமார் 70 ஆண்டுகள், 4 ராஜாக்களின் கீழ் ஜெயமாகவே இருந்தது. மிகவும் கடினமான, விரோதமான சூழ்நிலைகளிலும் தேவனுக்கு உண்மையாக இருப்பதும் ஜெயமாக வாழ்வதும் சாத்தியம் என்பதற்கு தானியேல் ஒரு நல்ல சான்றாகும். தானியேலின் வாழ்க்கையில் மூன்று குணங்கள் பிரகாசமாக ஜொலிக்கின்றன. நம்முடைய வாழ்விலும் அவைகள் காணப்படுமானால் நாமும் ஜெயமுள்ள வாழ்க்கை வாழ முடியும்!

### வேதாகமக் கொள்கைகளை உடைய மனிதன் MAN OF PRINCIPLES

தானியேல் யூதா தேசத்திலிருந்து பாபிலோனுக்கு சிறைபிடிக்கப்பட்டு செல்லும்போது ஓர் இளைஞனாக (சுமார் 15-17 வயது) இருந்திருக்க வேண்டும் என்று வேதபண்டிதர்கள் கூறுகின்றனர். தன் இளவயதில் தேவனுக்காக வைராக்கியமாக ஜீவிக்கும்படி உறுதியான தீர்மானமும் வேதத்தின் அடிப்படையிலான கொள்கைகளை உடையவனுமாயிருந்தான். பாபிலோனியர்கள் தானியேலின் மொழி மற்றும் பெயரை மாற்றினர் (தானியேல் 1:4-7). ஆனால் அவன் கொண்டிருந்த இறை நம்பிக்கைகளை மாற்ற முடியவில்லை. தானியேல் 1:8 கூறுகிறது, 'தானியேல் ராஜாவின் போஜனத்தினாலும் அவர் பானம்பண்ணும் திராட்சரசத்தினாலும் தன்னை தீர்ப்புத்தலாகா தென்று, தன் இருதயத்தில் தீர்மானம் பண்ணினான்.'

தானியேலின் இந்த முடிவு ஏதோ ஒரு சாதாரண தனிமனித விருப்பமல்ல. இது அவரது விசுவாசத்தில் வேரூன்றிய ஒரு கொள்கைரீதியான தீர்மானமாகும். தானியேல் சிறு வயதிலிருந்தே கர்த்தருடைய வசனத்தை, குறிப்பாக மோசேயின் நியாயப்பிரமாணத்தை அறிந்திருந்தார். ராஜாவின் உணவு யூத சட்டத்தின்படி அசுத்தமானதாகவும், விக்ரிகங்களுக்கு படைக்கப்பட்டதாகவும் இருந்தபடியால் அதை உண்பது உலகத்தோடு சமரசம் செய்வதற்கு ஏதுவாக கருதினார். தானியேல் தன் வாழ்வில் ஒரு தெளிவான தார்மீக கோட்டை வரைந்திருந்தார். அதை மீறக்கூடாது என்று தன் வாழ்வில் உறுதியாக இருந்தார். தேவ ஜனமே, உங்கள் வாழ்வில் இப்படிப்பட்ட வரையறைகள் உள்ளதா? வேத வசனத்தை மீறமாட்டேன், கர்த்தருடைய வார்த்தைக்குள் என் வாழ்க்கையை அமைத்து கொள்வேன் என்ற கொள்கை உள்ளதா?

தானியேல் தன் தீர்மானத்தில் உறுதியாயிருப்பதை கண்ட தேவன், பிரதானிகளின் தலைவனுடைய கண்களில் அவருக்கு தயவு கிடைக்கும்படி செய்தார். மேலும் மற்ற மனிதர்களைக் காட்டிலும் பத்து மடங்கு

ஞானத்தையும் அறிவையும் சாமர்த்தியத்தையும் கொடுத்தார் (தூனி.1:9-21). இன்றைய கிறிஸ்தவ உலகில் சத்தியத்திற்காக, வேத உபதேசங்களுக்காக நிற்கிற மக்கள் குறைந்திருக்கிறார்கள். அப்படி நிற்க நமக்கு தானியேலைப் போல துணிவும் உறுதியான தீர்மானமும் அவசியம். தேவன் எதிர்பார்க்கும் தரத்தின்படி வாழ நாம் முடிவு செய்தால் நம்முடைய வாழ்க்கை நிச்சயம் ஜெயமாக இருக்கும்!

### குற்றமற்ற வாழ்க்கை உடைய மனிதன் MAN OF PURITY

தானியேலிடமிருந்து நாம் கண்டறியக்கூடிய மற்றொரு வெற்றியின் இரகசியம்- அவர் கர்த்தருக்கு முன்பாகவும் மனுஷருக்கு முன்பாகவும் உண்மையானவராகவும் குற்றமற்றவராகவும் காணப்பட்டார். மனசாட்சிக்கு களங்கமில்லாத பரிசுத்த ஜீவியம் செய்தார். தானியேல் 6ம் அதிகாரத்திற்கு நாம் வரும்போது அவர் 80 வயதை கடந்த ஒரு முதியவராக இருக்கிறார். தன்னுடைய இளம் வயது முதல் முதிர் வயது வரை தேவனுக்கு பிரியமான வாழ்க்கை வாழ்ந்தவர் (தூனி.9:23; 10:11).

தானியேல் 6ம் அதிகாரத்தில் தரியு ராஜாவினால் தானியேல் உயர்ந்த பதவியில் நியமிக்கப்படுகிறார். இதைக் கண்டு பொறாமையும் எரிச்சலும் கொண்ட ஒரு கூட்டத்தார் அவர்மேல் ஏதாவது குற்றம் கண்டுபிடிக்க முடியாதா என்று சுற்றி சுற்றி வந்தார்கள். அவரது வாழ்க்கையின் ஒவ்வொரு பகுதியையும் உற்றுநோக்கி குறையை தேடி வந்தனர். ஆனால் தானியேல்மேல் குற்றம் சுமத்துவதற்கு யாதொரு குறையையும் அவர்களால் கண்டுபிடிக்கவே முடியவில்லை. வேதம் கூறுகிறது, 'தானியேலைக் குற்றப்படுத்தும்படி முகாந்தரம் தேடினார்கள்; ஆனாலும் ஒரு முகாந்தரத்தையும் குற்றத்தையும் கண்டுபிடிக்க அவர்களால் கூடாதிருந்தது; அவன் உண்மையுள்ளவனாயிருந்தபடியால் அவன்மேல் சுமத்த யாதொரு குற்றமும் குறையும் காணப்படவில்லை' (தூனியேல் 6:4).

தானியேலின் வாழ்க்கை முட்களுக்குள்ளே காணப்படும் லீலி புஷ்பம் போல இருந்தது. காட்டு மரங்களுக்குள்ளே ஒரு கிச்சிலி மரம் போல தானியேலின் வாழ்க்கை இருந்தாலும் கூட, அந்த அந்நிய தேசத்திலே புறஇனத்தார் மத்தியிலே கர்த்தருக்காக உழைக்கவும், வெற்றி சிறக்கவும், மணம் வீசவும் அவர் தவறவில்லை. பலவித பிரச்சனைகளும், போராட்டங்களும் அவரை நெருக்கிய போதிலும், அவர் உண்மையுள்ளவராகவே விளங்கினார்.

சிங்கக் கெபியிலே போடப்பட்ட தானியேலின் சாட்சி என்ன? "ராஜாவே, நீர் என்றும் வாழ்க! சிங்கங்கள் என்னை சேதப்படுத்தாதபடிக்கு தேவன் தம்முடைய தூதனை அனுப்பி, அவைகளின் வாயைக் கட்டிப்போட்டார். அதேனென்றால், அவருக்கு முன்பாக நான் குற்றமற்றவனாய்க் காணப்பட்டேன். ராஜாவாகிய உமக்கு முன்பாகவும் நான் நீதிக்கேடு செய்ததில்லை" என்று தானியேல் கூறுவதை வேதத்தில் வாசிக்கிறோம் (தூனி.6:21,22). நம்மைக் குறித்து நமது மனசாட்சி கூறுவது என்ன? மற்றவர்கள் கொடுக்கிற சாட்சி என்ன? வீட்டிலுள்ளவர்கள் கொடுக்கும் சாட்சி என்ன? கர்த்தர் கொடுக்கும் சாட்சி என்ன? சிந்தித்துப் பாருங்கள்!

தேவ ஜனமே, கர்த்தர் நம்மிடத்தில் கையின் சுத்தத்தையும், இருதயத்தின் சுத்தத்தையும் எதிர்பார்க்கிறார். பொய்சொல்லி, ஏமாற்றி காரியங்களை செய்கிறவர்கள் சிறப்பதில்லை. காலம் கடந்துசெல்லும்போது படுதோல்வியை சந்திப்பார்கள். ஆனால் பரிசுத்தமும் குற்றமற்ற வாழ்க்கையும் நிச்சயம் ஜெயத்தை கொண்டு வரும்!

## சீரான ஜெபவாழ்க்கை உடைய மனிதன் MAN OF PRAYER

தானியேலின் காரியம் ஜெயமாக இருந்ததின் மற்றொரு இரகசியம் அவரது சீரான ஜெப வாழ்க்கையாகும். தானியேலின் கொள்கைகள் அவரை வசனத்தில் நங்கூரமிட்டிருந்தது. அவரது உண்மையும் தூய்மையும் அவரை கறைபடாமல் பாதுகாத்தது. அவரது ஜெப வாழ்க்கை அவரை தாங்கி நின்ற உயிர் நாடியாக இருந்தது. பிரச்சனை, நெருக்கடி நேரங்களில் மட்டும் அவர் ஜெபம் ஏறெடுக்கவில்லை. ஜெபம் என்பது அவருடைய தினசரி பழக்கமாக இருந்தது. பலவிதப்பொறுப்புகள் மத்தியிலும், தன்னுடைய வயதான நாட்கள் வரை தினம் மூன்று நேரம் ஜெபிக்கும் பழக்கமுடையவராக இருந்தார்.

தானியேல் 6:10 சுறுகிறது, “தானியேலோவென்றால், அந்த பத்திரத்துக்கு கையெழுத்து வைக்கப்பட்டதென்று அறிந்தபோதிலும் தன் வீட்டுக்குள்ளே போய், தன் மேல் அறையிலே எருசலேமுக்கு நேராக பலகணிகள் திறந்திருக்க, அங்கே தான் முன் செய்துவந்தபடியே, தினம் மூன்று வேளையும் தன் தேவனுக்கு முன்பாக முழங்காற்படியிட்டு ஜெபம்பண்ணி, ஸ்தோத்திரம் செலுத்தினான்”.

இந்த வசனத்தின் மூலம் தானியேல் நெருக்கடி வந்தபோது மட்டும் ஜெபிக்கவில்லை. எப்போதும் செய்ததைத் தொடர்ந்து செய்தார். அவரது ஜெப வாழ்க்கை சீரானதாகவும் (மூன்று வேளை), அனைவராலும் அறியப்பட்டதாகவும் இருந்தது. மேலும் அவர் தாழ்மையுள்ளத்தோடும் (முழங்காற்படியிட்டு), நன்றியுணர்வுடனும் எப்பொழுதும் ஜெபம் செய்தார் என்று பார்க்கிறோம். நம்முடைய வாழ்விலும் ஜெபம் அவ்வப்போது செய்யக்கூடிய ஒன்றாக இராதபடி, சீரான, தினசரி வழக்கமாக இருக்க வேண்டும்.

மேலும் தானியேலின் ஜெபங்கள் தனக்காக மட்டுமல்லாமல் பிறருக்கானதாகவும் இருந்தது. தானியேல் 9-ம் அதிகாரத்தில் அவர் யூத ஜனங்களுக்காக பரிந்து பேசுவதையும், தேசத்தின் பாவங்களை அறிக்கையிடுவதையும், தேவனின் இரக்கத்திற்காக மன்றாடுவதையும் நாம் காண்கிறோம். அவருடைய ஜெபங்கள் வேத வசனங்களாலும், மனத் தாழ்மையாலும், கர்த்தருடைய வாக்குத்தத்தங்களில் கொண்ட விசுவாசத்திலும் நிறைந்திருந்தன.

ஆம் பிரியமானவர்களே, ஜெபம் தான் உங்களை ஜெயத்தின் பாதையிலே வீரநடைபோட உதவி செய்யும். ஜெப வாழ்க்கை தானியேலை தேசத்தில் உயர்த்தியது. தன்னுடைய விசுவாசத்திற்காகவும் பரிசுத்தத்திற்காகவும் நிற்க தைரியம் அளித்தது. சிங்கங்களின் வாய்களை அடைத்து போட்டது. தானியேல் கர்த்தரையே சார்ந்து வாழ்ந்தபடியால் கர்த்தர் அவருக்கு அசாதாரண ஞானத்தையும், தீர்க்கதரிசன வெளிப்பாடுகளையும் தந்தருளினார். தேவனோடு அவருக்கு இருந்த ஆழமான உறவு 70 ஆண்டுகளுக்கு மேலாக அவருக்கு தொடர்ந்து ஜெயத்தை கொண்டு வந்தது. அநேகருக்கு அவரை ஆசீர்வாதத்தின் வாய்க்காலாக இருக்க செய்தது! பாபிலோனிய மற்றும் பெர்சிய சாம்ராஜ்யத்தின் ராஜாக்களும் தானியேலின் தேவன்தான் உண்மையான தேவன் என்று அறிக்கை செய்ய வைத்தது.

கர்த்தருக்கு முழுமையாக அர்ப்பணிக்கப்பட்ட ஒரு மனிதன், தேசங்களையும், ராஜாக்களையும், தலைமுறைகளையும் எப்படி பாதிக்க முடியும் என்பதற்கு தானியேலின் வாழ்க்கை ஒரு பிரகாசமான எடுத்துக்காட்டு! நாமும் தானியேலின் முன்மாதிரியை பின்பற்றுவோம்! கர்த்தரால் வரும் ஜெயத்தை பெற்று ஆசீர்வாதமாக இருப்போம்! ஆமென்.

Rev. Dr. ஜெரி டேனியல்